

IT-TIELET KTIEB
TAD-DSATAX-IL SENA

SETTEMBRU
1943

IL-MALTI

QARI

LI TOHROĠ

II—"Għaqda ta!-Kittieba tal-Malti"

KULL TLIET XHUR

IL-KITTIEBA TA' DAN IL-GĦADD

Editorjal—Il-Malti fi-Edukazzjoni	Faċċ. 49
Rużar Briffa <i>Dwejjaq Missirijietna</i>	" 51
Vic. Apap— <i>Xemx ta' Settembru</i>	" 52
Ġużè Galea— <i>God save the King</i>	" 53
A. V. Vassallo— <i>It-8 ta' Settembru—Londra, 1942</i>	" 59
Dun Pawl—Wenzu jsib lil Luċija f'Lazzarett	" 61
Alb. M. Cassola—MDLXV	" 67
N. Biancardi— <i>Innijiet</i>	" 69
Brother Amedy—Insewwu l-iżbalji tagħna	" 70
E. Agius— <i>Air Raid</i>	" 72

IL-MALTI

QARI LI TOHROĠ *IL-GHAQDA* |
TAL-KITTIEBA TAL-MALTI |

SETTEMBRU
1943

IL-MALTI FL-EDUKAZZJONI

NIZZUHAJR 'l Alla f'Malta qam interess kbir fl-Edukazzjoni tat-tfal. Hafna qegħdin jithaddtu, jiktbu fuqha u jistudjaw għaliex s'issa l-Edukazzjoni ma mxietx il quddiem. Min deherlu haġa u min haseb oħra; xi wħud wahħlu fil-Malti, għax, qalu, li l istudju ta' dan l-ilsien hu telf ta' żmien, ifixkel suġġetti oħra u jnissel f'moħħ it-tfal impurtanza żejda ta' Malta. Jekk irridu nkunu nafu r-raġunijiet kollha li għalihom l-Edukazzjoni f'Malta baqgħet lura jeħtieġ l-ewwelnett li naraw sewwa xinhija l-Edukazzjoni, fuq liema sisien għandha tinbena, x'jista' jfixkilha u min hu responsabbli għaliha.

L-Edukazzjoni hija t-tiswir tal-karattru tat-tfal billi tiżviluppallhom s-setgħat tagħhom intellettuali u morali kif ukoll dawk ix-xeħtiet kollha li hemm fin-natura tagħhom u hekk thejjihom biex jieħdu posthom fis-Socjetà. It-tifel hu bniedem li għandu ruh u ġisem, u huwa membru tal-familja, tan-nazzjon u tal-Knisja. L-edukazzjoni mela trid tkun imsejsa fuq: l-individwalità, il-ħajja familjari, in-nazzjonalità u r-Reliġjon tat-tfal; naqqas waħda minn dawn u jkollok Edukazzjoni difettuża.

Il-Malti għandu x'jaqsam ma' dik il-parti ta' Edukazzjoni Maltija li tqis it-tifel bhala membru tas-Socjetà Maltija. Il-Malti jeħtieġ iservi biex fit-tfal titrawwem imħabba għal art twelidhom u għal dak kollu li

hu Malti u hekk jitnissel fihom karattru sod. Il-Malti huwa l-għaqda ta' bejnietna u bih irridu ninqadew biex nagħarfu u ngħallmu 'l xulxin. Bil-Malti, imsieheb ma' l-Istorja ta' Artna, irridu nilqgħu kontra l-*inferiority complex* li qiegħed iherrilna minn taħt it-tradizzjonijiet, id-drawwiet u x-xejriet oħrajn Maltin.

L-importanza tas-sugġett hija oġġettiva u la tickien u lanqas tikber bil-għadd tas-siġħat li ndumu nitgħallmuh. Aktar ma sugġett ikun tqil u aktar ma trid tgħallmu sewwa aktar jeħtieġ żmien għalih. Jidhrilna li fl-iskejjel għandna nagħtu lill-Malti żmien meħtieġ biex it-tfal jitgħallmuh sewwa u jkunu jafu mhux biss jiktubuh bl-ortografija tagħna, imma jifhmuh u jgħaddmuh bis-sengħa. L-aqwa haġa hija l-ispirtu ta' kooperazzjoni fit-tagħlim: jekk ikun hemm sincerità, tattika, hrara u għaqal f'min igħallmu, il-Malti ma jfixkilx 'l sugġetti oħra. L-esperjenza turina li tfal tajbin fil-Malti jkunu tajbin f'materji oħrajn ukoll. Il-Malti mhux il-ħtija li l-Edukazzjoni baqgħet lura; din il-ħtija jeħtieġ infittxuha xi mkien ieħor.

Il-fehma tagħna hija din: il-Malti flimkien ma' l-Istorja ta' Malta għandu jkollu sehem sewwa fl-Edukazzjoni tat-tfal Maltin, għax fil-waqt li sugġetti oħra, bħal ma hu l-Ingliż jorbtuna mad-dinja, il-Malti jgħaq-qadna bejnietna; nagħtuh dak li haqqu u xejn aktar; dan li aħna dejjem ridna u dan nibqgħu nitolbu għax nafu li b'hekk biss tista' tinholoq letteratura maltija li fiha tiġbor dak kollu li l-poplu Malti jhoss, irid u jixtieq, haġa li ma tista' ssir bl-ebda ilsien ieħor, inkunu nafuh kemm inkunu.

DWEJJAQ MISSIRIJETNA

Lit-Tabib Ġuzè Galea, wara li qrajt ir-Rumanz tiegħu "*Żmien l-Ispanjoli*".

Is-Sultan qiegħed ġo Spanja,
Lejl u nhar jaħseb għal ġlied,
Ma tilhaqx s'hemmhekk il-Karba,
Ta' l-ulied.

W il-Papa qiegħed Ruma,
Rasu tqila b'elf il-ħsieb;
Għax l-egħdewwa huma bosta,
Ftit il-ħbieb.

L-Isqof tagħna ġo Palermu
Qed jindiehes mal-Kbarat,
Anqas johlom biss b'ta' Malta,
Il-ħsarat.

Il-Kbarat ħarbu Sqallija,
Intemm l-ghana, waqa' s-skiet,
Miet ix-xogħol minn ta' l-ghelieqi,
U tal-bliet.

Ta' Likata baġtu jghidu,
Illi l-qmuħ mhumiex ġejjin,
Sa l-iskejjen reġġu vojta,
Misruqin.

Tas-Sultan il-Qaddej kburi
Ġo Sant'Anġlu qed jistrieħ,
Jekk il-but tal-Malti tqatta',
Tiegħu sħiħ.

Il-Maltin qegħdin ġo Malta,
W id-dieq ta' qalbhom kbir,
Min jistenna b'xortih Pesta,
Min llsir.

O San Rokku ħenn għalihom,
Tinsihomx o San Bastjan;
Reġġġu lura l-marda kiefra,
Ftit serħan.

Illi tbiegħed lill-Kursari,
 Jitolbuk o San Anard,
 W illi tregġa' l-ulied nieqsa,
 Ġo dil-Art.

W inti ommhom o Marija,
 O ħanina tinsihomx,
 F'hedan l-hemm, f'hedan in-niket,
 Tħallihomx.

6 ta' Frar 1943.

RUŻAR BRIFFA

XEMX TA' SETTEMBRU

Xemx ta' Settembru, l-isbaħ xemx sajjija,
 Naħseb li rajt fil-ġħodu kmieni, kmieni,
 Mill-Gżira tagħna tielgħa bajda d-dija
 Ta' ġens qalbien li xerred demmu ħieni;

Xemx ta' Settembru, meta kien il-ġħaxija,
 Fost ħimura li tagħnik u qalb dawl fiċċi,
 Rajthiex sa fejnek tasal il-qlubija
 Tal-Malti, kbir, setgħan, għad li hu kieni?

Int taf il-ġrajja tal-maħluqa kollha,
 Taf min hu ħajjen u min hu li jbati:
 Għidli, għalhekk, għaliex lil Malta għolla

Min ħalaq kollox u ma' kollox jilħaq?
 Għaliex għamilha kbira w ċokon jagħti
 Lil min hu kbir fid-daqs u 'l għajru jilħaq?

VIC. APAP

GOD SAVE THE KING

IS-SUR DWARD kien xjief iġhallem l-iskola; nofs l-irġiel tal-belt fejn kien joqgħod kienu tħarrġu u iġhallmu jaqraw u jiktbu taħtu u warajhom laħqu wliedhom u wlied uliedhom, u s-Surmast bis-sabar u bil-ħerqa, sena wara l-oħra, baqa' dejjem iġhallem it-tfal, jagħtihom id-dawl, iwissihom għall-ġid u jifihom moħhom. Hu kellu xeħta kbira biex iġhallem bla ma jdejjaq it-tfal, kien jaf ifisser b'heffa kbira dawk id-diffikultajiet li t-tfal dejjem jehlu fihom; kultant kien jinqeda bil-bastun biex ibaħħa' lit-tfal iżda qatt ma hteġglu jgeġġelhom jtgħallmu bis-swat. L-iskulari kienu joqogħdulu gwejdin u attenti għax is-Surmast kien jaf imurilhom, fil-klassi tiegħu ma kontx issib dik il-ħemda u dak is-skiet imqanqlin mill-biża' u d-dwejjaq qisek dħalt f'xi ħabs, iżda l-klassi tas-sur Dward kienet dejjem hienja u kuntenta, it-tfal dejjem wiċċhom għad-dawl u fuq ruħhom u s-Surmast qatt ma jkun imqit jew imgħaddab, hu kien jaf iżomm iebes fejn jehitieg, iżda ma kienx iġħakkas bla raj, hu aktar kien irid li t-tfal jifhem milli jwolluh u għaldaqshekk daqqa jgħidilhom xi ħieqa, xi drabi joħloq xi ċajta u ġew waqtiet jaqralhom xi ħrafa. Hekk il-ħin kien iġħaddi bla tbatija u t-tfal ma joħorgux mill-iskola għajjenin u midbilin.

Is-sur Dward jew is-Surmast kif kienu jafuh in-nies kollha tal-belt tiegħu, kien bniedem li jaqdi dmirijetu birreqqa u bil-qalb, hu kien imħarreg sewwa fis-sengħa tat-tagħlim imma kien iħabrek biex ma jibqax lura, kien dlonk ifittex li jkun jaf fuq il-progress fit-tagħlim ħalli jkun jista' aħjar iħarreg lill-iskulari; kien jinqala' fil-friegħi tal-għerf li jinħitigulu biex iħarreg sewwa l-iskulari tiegħu. Is-Surmast kien jaqdi d-dmir tiegħu bil-qalb u bil-ħrara kollha, iżda l-aktar li kien iġħalliem bil-qalb kien il-*"God save the King"*. Hu kien jiddiletta bil-kant u kien iħobb iġhallmu lit-tfal. It-tagħlim tal-kant fl-iskola kien imħolli fi ħsieb is-Sur Dward u hu ma kien irid lil ħadd jindaħallu; tliet darbiet fil-ġimgħa, wara nofs in-nhar, kien jigbor it-tfal u joqgħod ifihemhom fuq noti akuti u baxxi, gorgegġjar u timbru u armonija u fl-aħħar dejjem jispiċċa bil-kant tal-*"God save the King."*

Dan l-innu kien il-għaxxa ta' qalb is-Surmast, kien iġhallmu bil-ħrara kollha u kien joħta jisma' t-tfal ikantawh

għax f'dak l-innu s-Sur Dward kien jara l-qawwa, is-setgħa u l-kobor tal-Kuruna Ingliża u l-ġibda, l-imħabba u l-qima lejn dik il-Kuruna ta' miljuni ta' nies ta' kull lewn, ta' kull ġens, ta' kull fehma mxerrdin ma' l-erbat irjieh tad-dinja magħqudin flimkien f'imperu tal-għaġeb li bħalu d-dinja qatt marat.

Meta jisma' l-*"God save the King"* is-Surmast kien iħoss f'qalbu bħal tferfir ta' ferħ u ta' hena, u kien iħoss ruħu kburi li jagħmel sehem mix-xirka fielsa u tal-ġieħ, immexxija mill-Kuruna Ingliża, u dak il-ferħ u dik il-hena li kien iġarrab hu, kien jara kif jagħmel biex iħegġiġhom fi qlub l-iskulari. Hu kien ifissrihom ir-rabta ta' mħabba li jmissha tgħaqqad ir-Re u n-nies tiegħu, kien ifihemhom fuq il-fedeltà sinċiera tas-sudditi kif wkoll fuq il-protezzjoni siewja tas-Sufran u kien iġhallimhom kif kulhadd kellu d-dmir li jwiegħah u jqim il-bniedem li s-Sema għoġbu jqiegħed bħala kap ewlieni biex imexxi lil kulhadd fit-triq tas-sewwa u tas-sliem.

Is-Surmast kien jiftaħar li hu qaddej fidil tas-Sultan, kien iħoss ġieħ li jaħdem għall-Kuruna, fil-klassi tiegħu kellu mdendlin bosta xbihat tal-Familja Rjali, kien iħobb jirrakkonta lill-iskulari b'cejjeċ mill-ħajjiet tas-slaten Ingliżi, għal isem ir-Re Ġorġ kien dejjem inehħi l-kappell u nhar ta' Ħadd kien jisma' l-Quddiesa Kantata biex il-aħħar iqum wieqaf u fuq ruħu jkanta mal-Qassisin *"Domine salvum fac Regem Nostrum Georgium"*

Il-ġibda li s-Surmast kellu għas-Sultan kienet tassew mill-qalb u mix-ġuħha bil-ħirara hekk li saħansitra t-tifla waħdenija li kellu semmieha Ġorġa bħar-Re tagħna.

Fil-belt kulhadd kien jaf lis-Surmast, in-nies kollha kienu jsellmulu, bosta kienu jfittxuh biex jiktbilhom xi ittra bl-Ingliż, jagħmilhom xi applikazzjoni jew jiktbilhom xi rċevuta; hu kien ħabib ma' kulhadd, kien imdahħal fil-kazini, fil-Kumitat tal-Festa, f'dak tas-Sočjetà ta' San Viċenz di Pawla u f'kull għaqda jew xirka li kienu mwaqqfin fil-belt. Il-kbar kienu jistmaw lis-Surmast għax jiftakru fit-tagħlim tiegħu u ż-żgħar kienu jħobbuh bħala mgħallem tagħhom; ħafna mill-iskulari tiegħu kienu siefru, iżda lilu qatt ma nsewh u ta' sikwit jaħsbu fih, u jiktbulu u billi jafu l-ġibda ta' qalbu, kienu dlonk jibagħtulu kartolini jew ritratti tar-Re u tal-Prinċipijiet.

Issa wara erbgħin sena servizz is-Surmast kien wasal biex jistrieħ u joħroġ bil-pjazza u għax tgħid! kienet taqbd u għafsa ta' qalb mhux għax kien wasal biex iħalli lill-iskulari daqs kemm għax ma kienx se jibqa' iżjed iġħallem lit-tfal ikantaw il-*"God save the King."*

Madankollu bdiet il-gwerra li ħarbtet kollox u xerrdet il-kulħadd: ħafna mit-tfal ħarġu mill-belt u marru mal-familji tagħhom joqogħdu f'postijiet aktar imbegħdin mill-port u fl-iskola qajla baqgħu jmorru erba' tużżani tfal sofor, għajjenin, imnikktin, li wara lejl fix-xelter ma kien ikollhom ħajra jagħmlu xejn. Is-Surmast ma warrabx mill-belt u baqa' jmur kuljum l-iskola u aktar ma l-għadu kien juri qilla ħarxa, aktar huwa kien iħieggeġ qalb it-tfal fl-imħabba lejn ir-Re u kuljum fil-ġħodu u wara nofs in-nhar, qabel u wara l-lezzjonijiet, is-Surmast kien jiġbor it-tfal biex ikoll flimkien ikantaw il-*"Ood save the King"*.

Qħodwa waħida wara lejl ta' biża' li ma jintesa qatt, is-Surmast meta mar l-iskola sabha nofsħa mġarrfa mill-balal tal-għadu, ħass għafsa ta' qalb u telgħietlu għoqla għal dik il-ħerba, f'daqqa waħida ġewħ quddiem għajnejħ it-tfal kollħa li kien għallem f'dik l-iskola u t-tifkiriet tal-ġrajja li ma' tul l-erbgħin sena ta' tagħlim għaddew minn għalih; dik il-ħerba u dik il-ħsara sewdulu qalbu, waqqgħuħ f'niket kbir, u qabbżulu d-dmugħ minn għajnejħ.

* * *

Il-għadu wera snien u bi ħruxija li ma bħalha, għal bosta xhur ma taniex nifs, kien jaħbat għalina bin-nhar u bil-lejl, qatel ħafna nies, darab wisq oħrajn, ġarraf bosta djar, għamel ħsarat li ma jitwemmnu. Malta għaddiet il-kalvarju: għal tliet snin kienet assedjata, u l-Maltin ġarrbu tbatija u għaks tal-biża', iżda wara d-dlam tan-niket jiġi d-dawl ta' ferħ: fl-aħħar il-għadu donnu qata' qalbu li jrażżan il-Maltin u tahom xi ftiit tan-nifs, ma baqax qisu mekkuk ġej u sejjer jixliet bombi u jizra' qirda. In-nies strieħu u ħadu r-ruħ, ma baqgħux jorqdu għall-kenn tal-blat, likel żdied u l-ħajja tġebet.

Madankollu għall-bidu tas-sajf ġriet ix-xniegħa li r-Re Ġorġ kellu jiġi Malta biex juri kemm kienet għal qalbu l-imġiba tal-Maltin u biex ifarraġhom għall-ħerba u għan-niket li kienu waqgħu fuqhom. Qħall-ewwel ħadd ma ried

jemmen, kulfiadd raha haġa kbira dik li il-eqqel ta' gwerra harxa bl-art, bil-baħar u bl-ajru, ir-Re tagħna, il-bniedem ewlieni tas-saltna, il-qofol li jgħaqqad flimkien il-ġnus ta' l-Imperu, kien sejjer jittarraġ f'tiġrif hekk kbir li jiġi jżur Malta, il-ġzira quddemija taħt innieħer il-ġhadu.

Is-Surmast haas ferħ kbir għal dik l-aħbar, huwa li minn qaddisu kellu qima kbira għall persuna tas-Sufran, hejja ruħu biex jilqa' bil-ġieh kollu r-Re tagħna u għamel fehna li ma jibqax lura biex juri l-ħirara u l-ġibda ta' qalbu.

Imbagħad sebaħ jum il-Ħadd u n-nies nġabru bħan-nemel fuq is-swar u ma' dwar ix-xatt biex jaraw ir-Re Ġorġ dieħel f'Malta: uċuħ henjin, għajnejn jilmaw, qlub iserfru; kull fejn iħares wieħed ma kienx jilmah ilief ferħ u hena fuq dawk il-ħlejjaq; kulfiadd nesa l-bombi li jwerwru, il-ħbit aħrax mill-ajru, il-ljeli qalila bla rġad, il-għaks li jbikki, il-ħsara u l-mewt li għadda minnhom; f'dik il-għodwa fil-Ġzira tagħna għall-kull niket u saltna kull sliem.

Ma' flugħ ix-xemx, l-"Aurora", il-bieċa tal-gwerra li wasslet ir-Re Ġorġ, feġġet dieħla fomm il-Port il-Kbir, imħarsa minn sitt bċejeċ tal-gwerra oħra iżgħar minnha, tlieta kull naħa, dehret dieħla haħifa u sħiħa, dehra ta' qawwa, għelm ta' setgħa, xhieda tal-ħakma Inġliża fuq il-baħar.

Fuq il-*bridge* ta' l-Aurora, wieqaf waħdu, ir-Re Ġorġ, liebes ta' Ammirall bl-uniformi bajda taqta' fuq l-ikħal tal-baħar u n-nir tas-sema, fuq ruħu, b'idu l-ħin kollu fuq ġbinu, kien isellem lil Malta u lill-Maltin. Id-dehra tar-Re qanqlet tferfira ta' hena fi qlub in-nies kollha li kien hemm miġbura; kulfiadd infexx f'għajjat ta' ferħ; kbar u żgħar bdew iċap-ċpu, isellmu, ixejru bandieri u inkatar.

Fil-waqt li r-Re kien niezzeħ id-dwana, fil-belt fejn kien joġġhod is-Sur Dward, kien qam għaġġa kbir, għax kienet xterdet l-aħbar li r-Re kien se jmur hemm: sar għidut bla tarf, qamet gegwiġija li ma blialha, in-nies kollha haġru għalenija jistieħmu flimkien biex jaraw x'jaġħmlu halli jil-qgħu r-Re kif jistħoqqlu u juruh il-ħirara ta' qalbhom; nad-du t-toroq, żejnu t-twieqi bil-qsari, hemżu trieħi ħomor mal-gallarijiet u dendlu bandieri Inġliżi u Maltin fit-toroq u dik il-belt nofsa mġarrfa mill-bombi tal-ġhadu, bit-toroq mimlijin braġ ta' radam u d-djar gozz ħerba, f'dik il-għodwa haadet bixra ta' ferħ donnha qamet mid-dalma ta' qellet il-gwerra għad-dawl ta' ġmiel il-hena u s-sliem.

Is-Surmast haas qalbu trid ittir bil-ferħ meta sama' li r-Re Ġorġ kellu jmur iżur il-belt, bilkemm ried jemmen li r-Re kien se jimxi fit-toroq li hu kien igħaddi minnhom kuljum u jmur fl-infiawi fejn hu kien trabba, kiber u sar raġel, stħajjel li b'dik iż-żjara tiegħu r-Re għoġbu joqrob aktar lejn in-nies tal-belt.

Il-miġja tar-Re kienet għas-Surmast il-qofol ta' ħajtu u ta' ħidmitu, huwa li dejjem wegġah ir-Re u għallem u ħabrek biex il-qima lejn is Sultan dejjem toktor u tiżdied, issa li kien wasal biex jirtira mis-servizz, dak l-imgħallem ta' l-iskola iżżahajr lil xortih għax fit-tmien tal-karriera tiegħu kellu jara u jsellem lis-Suvran.

Għax dak in-nhar kien l-aħħar jum tas servizz tas Sur Dward, il-ghada hu kellu joħroġ bil-pjazza u jinfired mill-iskulari tiegħu. Wara erbghin sena ta' tagħlim din il-firda kienet qiegħda tagħtih ġewwa lis-Sur Dward u kien iħoss bħal dieqa tagħsarlu qalbu kull meta jiftakar li issa kien wasal biex jagħti l-aħħar tislma lill-iskulari u jħalli l-iskola wara li kien qatta' l-aħħar ta' ħajtu fiha, imma dak l-aħħar jum ta' l-iskola tiegħu kellu jkun imseddaq miż-żjara tar-Re.

B'hegga mqanqla mill-ħirara ta' l-imħabba s-Surmast ħareġ idur dawra mal-belt u ġabar kemm tfa' ta' l-iskola sab, ħadhom fejn dari kienet wieqfa l-iskola, ra kif għamel sabilhom ħafna bandieri żgħar u qassamhomhom waħda kull wieħed, imbagħad għaħhom jikkonċertaw il-*"God save"* biex ikantaw għalenija malli jasal ir-Re.

Xi erbat Irjus tal-belt thajru jqabbd u tiffa biex meta jasal ir-Re tnewwillu bukkett ward, u billi raw is-Surmast iħabrek hekk bil-ħirara biex iż-żjara tar-Re tirnexxi, ftienmu li jagħzlu lil Ġorġina, it-tiffa tas-Sur Dward, biex tipprezenta l-bukkett lir-Re Ġorġ. Dik il għażla kienet ta' ġieħ kbir għal Ġorġina u għal missierha s-Surmast; dan qisu tala' s-sema bil-ferħ li ġarrab. Mela dik bintu l-għażiża kien se jkollha x-xorti li tersaq quddiem ir-Re u tkellmu! Fejn qatt basar b'dan il-ġieħ għoli hu li kien iqis lil persuna tar-Re bħala ħolqien imqaddes.

* * *

In-nies tal-belt ħarġu kollha u ntasbu fit-toroq jistennew ir-Re; kulħadd kellu wiċċ il-hena, kulħadd kien ferħan, kulħadd

kien daħkan. L-irġiel libsu ta' nhar ta' Ħadd u n-nisa ddan-
dnu mill-aħjar li setgħu, it-tfal kellhom seba' mitt sena biex
jaraw is-Sultan. Kull min kien hemm kien fuq ix-xwiek
jistenna li tfigg il-karozza tar Re.

F'daqqa waħda qamet geġwigija msieħba ma' għajat
ta' ferħ u ċapċip; ħafna nies telqu jġru lejn mnejn kien
gej il-għagħa u ftit wara r-Re deher miexi bejn il-Gvernatur
u l-Kappillan b'ħafna Rjus kbar, Kmandanti u Kapijiet warajh.
In-nies tgħaxxu għad-dehra tas-Suvran, ħassew bħal ħlew-
wa ta' qalb u minnufih donnhom tqanqlu b'fawra ta' hena;
għall-ewwel meta raw ir-Re għaddej minn go nofshom bħal
tbikkmu, imbagħad qabadhom bħal ferħ ta' ġenn u nfexxew
ifahħru lir-Re iġħajtu, iċapċpu kemm jifilħu, isellmu, jittgħu
ward, iġħollu idejhom, ixejru bandieri u mkatar u jagħmlu
s-sinjal V b'subgħajhom.

Ir-Re għadda mit-toroq imħarbtin isellem u jtbissem
lil kulħadd u dak it-tislim u dik it-tbissima rebħu ċlub in-
nies li ħafna minnhom bdew jibku bil-ferħ; dik iż-żjara tar-
Re kienet għalihom il-premjta tat-tbatijiet kollha li għaddew
minnhom u f'dak il-ħin kulħadd nesa kemm bata u ħass
ruħu xxortjat li għex biex jistgħalli dik id-dehra tal-għaġeb.

Meta r-Re wasal ħdejn l-iskola s-Surmast ħass bħal req-
qet ir-ruħ, bħal infixel u ma għarafx irazzan il-mewġa ta'
ferħ li qanqlitu: minn naħa waħda ma riedx jitlef farka
minn dik id-dehra tas-Suvran u min-naħa l-oħra kellu ħsiebu
fit-tfal li kien għabar biex ikantaw il-"*God save*"; imbagħad
f'daqqa waħda qalb is-Surmast faret bil-hena u għajnejh
bdew jilmaw bid-dmugh ta' faraġ: dak il-ħin bintu Ġorgina,
liebsa l-abjad, ħafifa, irqajqa, sabiħa u mistħija, wiċċ il-ġmiel,
donna Anglu tas-sema, resqet quddiem ir-Re għamlitlu
riverenza u bi ħlewwa tal-għaġeb, newlitlu bukkett ward
abjad u aħmar.

Ir-Re bi tbissima li tmiss il-ċlub, qabad il-bukkett u qal
xi kelmtajn ta' iżziħajr lil Ġorgina. Dak il-waqt donna
għaddiet fewġa tal-hena minn fuq il-belt, in-nies ma felħux
iżommu aktar u f'daqqa waħda wrew il-ġibda ta' qalbhom
lejn is-Sultan tagħhom; kulħadd intilef f'għajat ta' ferħ;
nisa jibku bil-hena, irġiel ixejru idejhom u jċapċpu jew iġħollu
lil uliedhom ħalli jaraw aħjar ir-Re, tfal jaqbzu, qniepen
idoqqu. Is-Surmast, mitluf donna barra minn sessiħ bil-ferħ
kbir li kien iġarrab, dar fuq it-tfal li kellu miġbura ma'

dwaru, għolla idejha u beda jkanta magħhom il-*"God save the King"*. Qait dan l-innu Ingliż ma tkanta bi firara akbar minn dak in-nhar u r-Re deher li ha gost għax wara li spiċċa l-*"God save"* dar lejn is-Surmast, sellimlu u tħissimlu.

Dik it-tislina u dik it-tħissima kienu għal qalb is-Surmast bħal balzmu l-aktar ħelu, bħali ħlas l-aktar ħanin ta' kemm kien għallim lit-tfal il-*"God save the King."*

GUZE GALEA

IT-8 TA' SETTEMBRU LONDRA, 1942

Il-ġrajja ta' Settembru li kull sena jarmu legħruq u ġewwa ħsiebna jxettlu tifikirijiet għeżiež ta' l-akbar ħila, u ġewwa qlubna nirien ikebbisu ta' mħabba u ta' qlubija, sejħulna l-lum hawnhekk f'laqgħa Maltija, fil-qalba ta' l-Imperu, sabiex, għalkeimm mifruda mill-Omm ħelwa, minn ħutna u minn qrabatna, nistgħu għallinqas il-lum magħhom ningħaqdu jekk mhux b'ġisimna b'ruħna fit-talb 'l Alla li f'dak il-jum qaddis ħelisna w fdienna. U ħeles dak in-nhar, b'saħħet il-Malti, mhux biss ix-xtut tal-ġzira; ħeles l-Ewropa, d-dinja kollha ħeles mill-madmad tal-ħakkiem, minn ħajja lsira.

U hemm fuq qalb il-Belt, fil-kenn tal-Maqdes fost l-oħrajn ewlieni, ma' ġenb il-qabar sieket tal-Granmastru, ma' ġenb it-trab qaddis ta' nies qalbiena li bla ma tfañtsu waqgħu fit-taqbida; quddiem id-Dar tal-Ħaqq (hekk kif kien jixraq) tellajna l-Monument, biex jibqa' għal dejjem jixhed fil-bronż u z-żonqor is-Saħħa wit-Twemmin wil-Ħajja tagħna.

*

Harget mill-ġdid, minn qiegħ id-dlamijiet,
 waħxija, moqżieža,
 tal-ħażen il-bhima miħħuta
 li għal żmien twil kienet miżmuma lsira
 għax ma stajniex għal kollox neqirduha.
 Iżda ahna naħtu wkoll, għax insejniehom
 il-ktajjen
 li tfajna ma' dwar għonqha w ma' riglejha;
 insejna nieħdu ħsiebhom u nżommuhom
 b'saħħithom u marsusa;
 u dawn maż-żmien bdew jerħu, bdew jissaddu
 u bdew ukoll jinħallu:
 u mgħaddba minn ġo fihom
 ħarget il-ġilpa
 li ġiebet fuq id-dinja, fuq gżiritna
 ħsarat u ħerba.
 Harget miġnuna; kissret kull fejn rifset;
 ġarrfet il-knejjes, l-egħżeż ġid li kellna
 mill-ibgħad żminijiet;
 ġarrfet id-djar ta' l-għonja Kavalieri,
 ġawhar ta' bini li ma jergax jinbena;
 qaċċtet bl-għeruq ġmiel it-Tijatru tagħna,
 għaxqa ta' Malta, għira tal-Barrani;
 ħarbtet triqat il-Belt,
 ħarbtet irħula,
 kissret li sabet,
 u mnejn kull fejn għaddiet żergħet mibegħda.
 Iżda fuq kollox għaqqdet nies gżiritna,
 rabtithom f'fehma waħda għalenija
 li ma jerħux il-għodod minn idejhom
 qabel ma jeqirduha
 did-darba għal-dejjen,
 u magħha l-bagħal Taljan li qed jaqdiha.

*

Imbagħad meta dis-sħaba dallamija,
 li waħxija
 ġiebet is saħta, xerrdet dnugħ u dmija,
 tgħaddi minn fuqna għal kollox,
 tkun tista' bil-jedd kollu Malta għajjiena,
 daħkana għalkemm muġugħa,
 rebbieħa,
 terfa' leħinha w tgħid:
 Driegħ Alla ried ikun, u driegħ uliedi.

A. V. VASSALLO

8 ta' Settembru, 1942.

Wenzu jsib lil Luċija f'Lazzarett

IL-TIENI TAQSIMA

(Qabbel mal-*għadd ta' Marzu 1941*)

WENZU f'dal-waqt kien sejjer bil-girja lejn il-qasam tat-twajjeb patri Kristofru. Bi ftit taħbil tal-moħħ, mhux mingħajr ma' kellu jarga' jagħmel xi biċċa trieq, fi-aħħar seħħlu jasal. Sab il-għarix; lilu ma sabux hemm; imma jhuf u jgħarrex ma l-inħawi lemħu f'għarix, fejn milwi tnejn b'wiċċu bil-kemm mhux mal-qiegħa ta' l-art kien qed ifarrag wiehed li kienet hierga ruħu. Waqaf hemm, jistenna bla ma jitniffes. Wara ftit rah jagħlaqlu għajnejh lil dak l-imsejken, imbagħad jinzel għar-rkobbtejh, jitlob għal hin wiehed u jarga' jqu. Hawn Wenzu tqanqal mnejn kien u baqa' sejjer lejh.

"Oh!" qal il-patri, kif rah gēj; "x'għamilna?"

"Hemm qiegħda: sibtha!"

"Kif inhi?"

"Imfejqa, jew għallanqas imqajma."

"F'ħajjetalla"

"Imma..." qal Wenzu, kif qorob lejh li kien jista' jkellmu minn taħt il-lsien: "hemm taħbila oħra."

"X'inqala?"

"Irrid ingħid li... Inti tafu kemm hi tifla sewwa dik l-imsejkna ta' xebba, imma minn daqqiet daqsxejn ta' feh-imtha. Wara daqshekk wegħdiet, wara dak kollu li taf bih int ukoll, issa tgħid li ma tistax tizzewwiġni, għax tgħid, fejn naf jien? li, dak il-lejl tal-biża', saħħnet rasha, u, kif iġhidu, wegħdet lilha n-nfişa lill-Madonna. Hwejjeg bla qofol, mhux tassew? Hwejjeg tajba, min għandu d-dehen u għaliex jagħmilhom, imma għalina nies lura, li ma nafux kif għandhom isiru... hux tabilhaqq li ma jgħoddu xejn?"

"Għidli: hi bogħod wisq minn hawn?"

"Oh le: ftit meddiet ta' riġel 'l hemm mill-knisja."

"Stenna hawn għal ftit wiehed," qal il-patri: "imbagħad immorru flimkien,"

"Jiġifieri li inti s'er iġgagħalha tifhem..."

"Ma naf xejn, ibni; jeħtieġ li nisma' lilha."

"Fhimt;" qal Wenzu, u qagħad b'għajnejh imsammrin ma' l-art u b'idejh marbuta fuq sidru jtalla' u jniżżel, għax

kien baqa' kif kien, la jaf hekk u lanqas hekk. Il-patri talab lill-patri Vitor biex jilhaqlu dmiru, imbagħad dar fuq Wenzu u qallu: "Issa wassalni int."

U bla kliem ieħor, telqu għal hdejha.

Is sema kien baqa' sejjer dejjem aktar jiddallam u kien q'ed iħabbar issa li ma kenitx tista' tonqos u ma ddumx il-burraxka. Il-leħħ tal-beraq waħda f'waħda kien jikser id-dalma li kienet kotrot, u jdawwal f'daqqa l-bjut twal daqshiex u l-ħnejjiet tal-loġoġ, il-koppla tal-knisja, il-quċċati baxxi tal-ġharejjex; u r-raġġad ifaqqa' b'ħoss ta' f'daqqa kien jinfirex jidwi minn naħa għal oħra tas-sema. Kien miexi quddiem iż-żagħżuġħ, ħsiebu fit-trieq, m'għandux sabar li jasal, u jnaqqas mill-mixi, biex iqisu mal-ħila ta' sieħbu; li għajjen mill-ħidma ta' tbatija, magħdur bil-mard, mġakkkes bis-sħana, kien miexi bit-tbatija, jarfa' kull ftit lejn is-sema wiċċu mixrub, bħalkieku jfittex biex jieħu n-nifs aħjar.

Wenzu, hekk kif lemaħ il-ġharix, waqaf, dar lura u qal b'lehen imriegħed: "hawn qieġħda."

Jidħlu... "Hawn huma!" tgħajjat il-mara, li kienet fuq daqsxejn ta' sodda. Luċija ddu, tqum bilġri, tmur fuq ix-xiħ, tgħajjat: "Lil min q'ed nilmaħ! Ara patri Kristofru!"

"X'aħbarek, Luċija! Minn kemm hemm ħelsek Alla! M'għandux jibdielek li ttamajt dejjem Fih."

"Hekk iva! Imma int? Jaħasra, kif tbiddilt! Kif int? għidli kif int?"

"Kif Alla jrid, u kif, għall-ħniena tiegħu, irrid jien ukoll," wieġeb b'wiċċ ħiemed il-patri. U, wara li ġibidha fil-ġenb, qalilha: "isma': jien ma nistax niddawwar hawn ħlief għal ftit wieħed. Inti mhejjija tiftaħ qalbek miegħi, bħad-drabi l-oħra?"

"Kif mela m'intix int dejjem il-missier tiegħi?"

"Binti, mela, x'inhil dil-wegħda li qalli biha Wenzu?"

"Wegħda li għamilt lill-Madonna..., f'waqt li kont indejqa ħafna!... li ma niżzewwiġx."

"Miskina! Imma f'dak il-ħin ma ħsibtx li kont marbuta bil-kelma li kont tajt?"

"Billi kien għal Alla u l-Madonna!... ma ħsibtx f'dan."

"Alla, binti, jilqa' u jgħożż dak li nbatu għalih u nagħtuh, meta minn hwejjigna. Il-qalb li Hu jrid, ir-rieda; imma int ma stajttx toffrili r-rieda ta' haddieħor, li miegħu kont qabel intrabat."

"Għamilt ħażin?"

"Le, miskina; la taħsibx f'dan : mhux biss imma jien nemmen lil l-Vergni mqaddsa laqgħet u għazzet il-ħsieb ta' qalbek migugħa u offrietu lil Alla għalik. Imma, għidli, int qatt ma kont tħaddidt ma' ħadd fuq dil-bieċa biex jagħtik id-dawl?"

"Jien ma kontx nifhem li għamilt xi ħaġa ħazina li kelli nqerra: u dak il-ftit ta' gid li wieħed jista' jagħmel nafuh, m'għandux imur ixandru."

"M'għandek ebda ħaġ'ohra li ma tħallikx iżzomm il-wegħda li għamilt lil Wenzu?"

"Fuq hekk... jien... x'jista' jkolli? Ma nistax tabilhaqq ingħid..." wiegħbet Luċija tlaqlaq, li kien juri kollox barra milli hi kienet bejn ħaltejn fil-ħsieb tagħha; u wiċċha, li kien għadu bla lewn bil-marda, far f'daqqa waħda bl-aqwa ħmura.

"Temmen int," raġa' qabad iġhid ix-xwejjah, jitfa' fil-waqt għajnejh lejn l-art, "li Alla ta lill-Knisja tiegħu s-setgħa li taħfer jew le, kif ikun jaqbel l-aħjar għal gid aqwa d-djun u d-dmirijiet li l-bnedmin kienu setgħu għamlu Miegħu."

"Ingħid nemmnux."

"Issa għandek taf li aħna, li konna maħturin biex nieħdu ħsieb ir-ruħ tan-nies t'hawn, għandna, għal dawk kollha li jduru lejna, setgħat l-aktar kbar tal-knisja; u li, fuqhekk, jien nista', meta int titlobhuli, inħollok mid-dmir, hu xinhu, li stajt intrabat bih imħabba f'dil-wegħda."

"Imma mhux dnub li targa' lura, jisgħob bik minn wegħda li tkun għamilt lill-Madonna? Jien dak il-waqt għamiltha minn qiegħ qalbi..." qalet Luċija, f'taħwida qalila ta' ruħha, maħbuta minn tama, li jeħtieg ingħidu, ma kenitx mistennija, u minn qawmien min-naħa l-oħra ta' biża' qawwi mwettaq mill-ħsebijiet kollha li, minn bosta żmien, fuqhom kienet medhija ruħha.

"Dnub, binti?" qal il-patri: "dnub talli d'dur lejn il-Knisja, u titlob lil min jagħmel għaliha biex jinqeda bis-setgħa li kellu minn għandha, u li hi kellha minn għand Alla? Jien rajt kif intom it-tnejn kontu mwassla biex ingħaqadt; u, ngħidek, bla taqtiq xejn, li, jekk qatt deherli li tnejn kien m'nAlla li ngħaqdu kontu intom: issa ma narax il-għala Alla għandu jifridkom. U mbierku li tani, għad li hekk li xejn ma jisthoqqli, is-setgħa li nitkellem f'ismu u nroddlok kelmtiek. U jekk titlobni biex naqtagħha li inti mahlula minn dil-wegħda, jien ma noqgħodx naħsibha darbtejn biex nagħmlu; imma wkoll nixtieq li titlobhuli?"

“La darba hu hekk!... la int tgħid hekk!... nitolbu;” qalet Luċija, b’wiċċ mhux aktar imħawwad barra minn b’mistħija.

Il patri sejjaħ b’għemża liż-żagħżuġh, li kien qiegħed f’roknha l-aktar imwarrba jħares (la darba ma satax jagħmel iehor) għajnejh imsaumrin fit-taħdita, li kellu magħha x’jaqsam hafna; u, meta dak wasal hdejh, qal, b’lehen oġhla, lil Luċija: “bis-setgħa li għandi mill-Knisja naqtgħek mahlula mill-wegħda tax-xbubija b’inhassar f’daqqa waħda dak li sata’ kien hemm bla ħsieb u neħilsek minn kull dmir li b’hekk stajt intrabat bih.”

Inħalli lill-qarrej jaħseb kif daqq f’widneju Wenzu kliem bħal dan. Izża ħajr, bil-ħrara ta’ għajnejh lil dak li kien lissnu; u dlonk fittex, imma għalxejn, li jiltaqa’ ma’ dawk ta’ Luċija.

“Arga’, bla biża’ u moħħok mistrieħ, għall-fehmiet ta’ darba,” għadda l quddiem iġid il-kabuċċin: “itlob mill-gdid lill-Mulej il-grazzi li kont titolbu, li tkun mara qaddisa; u qawwi qalbek li jagħtihomlok u bil-bosta aktar wara daqshekk hemm. U int,” qal, idur fuq Wenzu, “ftakar, ibni, li, jekk il-Knisja qiegħda troddlok dis-sieħba, mhix tagħmlu biex iġġiblek xi farag’ li jdub maż-żmien, milli tagħti d-dinja, li mqar, li sata’ jkun, kien sħiħ u mingħajr taħlit ta’ ebda għali, għandu jintemm f’hasra kbira, fil-waqt li tħallik; imma tagħmlu biex tqabbadkom lit-tnejn it-trieq tal-hena li ma tintemm qatt. Hobbu lil xulxin bħala sħab fi vjaġġ, b’dal-ħsieb quddiemkom li għad ikollkom tħallu lil xulxin, u bit-tama li tarġġu tilitaqgħu għal dejjem, iżżu ħajr lis-sema li wassalkom sa hawn, mhux b’ferħ ta’ għors, li jgħaddi. imma b’taħbit u tbatijiet, biex ihejjikom għal ferħ miġbur u ħiemed. Jekk Alla jagħtikom it-tfal, għajnkom li trabbuhom Għalih, li tnisslu fihom l-imħabba Tiegħu u tal-bnedmin kollha; u hekk tmexxuhom tajjeb fil-bqija l-oħra kollha. Luċija! qallek,” juri b’għajnejh lil Wenzu, “lil min ra hawnhekk?”

“Patri, iva qalli!”

“Inti itlob għalih! U la tgħejjiex. U għalija wkoll itlob!... Wliedi! irrid li jkollkom tifikira ta’ dal-patri fqir...” U hawn talla’ miċ-ċirniena kaxxetta ta’ njam ta’ l-oħxon, imma maħduma bit-torn u mogħtija l-lostru b’xi rġim minn tal-patrijiet kabuċċini u għadda l quddiem iġid: “u hawn ġew jinsab il-fdal ta’ dak il-ħobż... ta’ l-ewwel ħobż li mort nittallab; dak il-ħobż li smaġtu min iġid fuqu. Inħallih lilkom: arfġuh; uruh lil uliedkom. Għad

isibu ruħhom f'dinja hażina u fi żmenijiet hżiena, b'wiċċ-hom ma' nies kburi u nies nebbieja: għidulhom li jaħfru dejjem u dejjem! kollox u kollox! u li jitolbu, huma wkoll, għal dan l-imsejken ta' patri!"

U newwel il-kaxxetta lil Luċija, li laqgħetha bil-qima, kif kien jagħmel wieħed għal xi relikwa. Imbagħad, b'lehen aktar hieni raġa' beda jgħid: "Issa għidli; għandek f'Milan min jaqbeż għalik? Fejn beħsiebek tmur tingabar, kif toħ-roġ minn hawn?"

"Dis-sinjura ta' qalb tajba qiegħda tagħmel miegħi f'dal-waqt ta' omm; aħna t-tnejn noħroġu minn hawn flimkien, u mbagħad hi taħseb għal kollox."

"Alla jħallsek," qal il-patri, jersaq fil-waqt lejn is-sodda ċkejna tagħha.

"Niżżik haġr jien wkoll," qalet l-armla, "talli farragt lil dawn imsejknin żewġt erwieħ; għalkemm jien kont qtajt li nżommha għal dejjem miegħi lill-maħbuba Luċija. Imma ma nerħihex għalissa; inwassalha sar-raħal tagħha, nagħtiha fidejn ommha; u," ziedet qalet minn taħt il-lsien, "irrid nagħmlilha jien il għiež. Għandi ġid iżżejjed; u minn dawk li kellhom jistgħalluh flimkien miegħi, m'għandi lil hađ iżjed!"

"B'hekk," wieġeb il-patri, "inti tista' tagħmel saġrifċċju kbir lil Alla u ġid lil għajrek. Ma noqgħodx inraħhamlek għal dix-xbejba; q'ed nara li qisha bintek; m'hemmx ħilief ta' min ifaħħar lil Alla, li jaf juri ruħu ta' missier ukoll waqt li jsawwat, u li, bli laqqagħkom flimkien ta għelm hekk ċar ta' mħabba lil waħda u lill-oħra. Issa," raġa' mbagħad qabad iġid, idur fil-ħin lejn Wenzu u jaqbd u minn idu l-waħda: "aħna t-tnejn m'għandniex aktar x'nagħmlu hawn u qgħadna wkoll iżżejjed. Nitilqu."

"Patri!" qalet Luċija: "għad nara narak? Jien imfejqa, jien li ma jien ta' ebda ġid f'did-dinja: u int!..."

"Ili bosta żmien," wieġeb b'lehen għaqli u ħelu x-xwejjah, "nitlob lil Alla grazzja, u kbira bil-bosta: li ntemm haġti f'waqt li jien naqdi d-dmirijiet tiegħi ma' għajri. Jekk Hu jogħġbu jagħtihieli issa, neħtieġ li dawk kollha li għandhom hñiena minni, iġhinuni niżżih haġr. Isa, għid lil Wenzu xi tridu jaqdik ma' ommok."

"Għidilha dak li rajt," qalet Luċija lill-għarus: "li sibt hawn omm oħra: li niġi ma' din mill-aktar fis li nista', u li nittama li nsibha qawwija u sħiħa."

“Jekk teħtieg xi flus” qal Wenzu, “jien għandi fuqi dawk kollha li inti kont bgħattli.”

“Le, le,” gatgħetlu kliemu l-armla: “għandi jien u ż-żejjed wkoll.”

“Immorru,” tenna l-patri.

“Narġgħu naraw lil xulxin, Luċija! u inti wkoll, mela, o sinjura ta' qalb tajba,” qal Wenzu, ma jsibx il-kliem biex ifisser dak li kien q'ed iħoss.

“Min jaf Alla għadx jagħtina l-grazzja li narġgħu niltaqgħu lkoll!” qalet Luċija b'leñen oġħla.

“Alla magħkom dejjem u jberikkom,” qal patri Kristofru liż-żewġ nisa, u ħareġ ma' Wenzu mill-għarix.

Kien jonqos ftit ħalli jidlam u s-sema kien jidher q'ed dejjem aktar joqrob biex jagħmel tiegħu. Il-kabuċċin urih qalbu liż-żagħżuġ li kien irid jilqgħu għal dak il-lejl fil-għarix tiegħu. “Miegħek ma nkunx nista' noqgħod,” u żied qallu: “imma jkollok fejn tistkenn.”

Imma Wenzu kellu genn biex jitlaq: u ma kellu xejn x'jigbdu biex jiddawwar aktar fit-tul f'imkien bħal dak, meta ma kienx jista' jinqeda b'hekk biex jara lil Luċija, u ma kienx lanqas jista' joqgħod mal-patri hekk twajjeb. Għal dak li hu ħin u soma, lejl u nhar, xemx u xita, riħ fuq u riħ isfel, tista' tgħid, kien wieħed għalih dak il-waqt. Izża ħajr mela lill-patri, iġhidlu fil-ħin li jrid imur mill-aktar fis li kien jista' jkun biex ifittex lil Njeża.

Meta waslu fuq it-trieq li kienet taqsam min-nofs, il-patri għafaslu idu u qallu: “Jalla! ssibha lil dik il-mara sewwa ta' Njeża, sellili għaliha; u lilha, u lil dawk kollha li baqgħu hawn għadhom jiftakru fi fra Kristofru; għidilhom biex jitolbu għalih. Alla miegħek u jxerred fuqek dejjem il-barka tiegħu.”

“Oh għażiż patri!... narġgħu naraw lil xulxin? narġgħu niltaqgħu?”

“Hemm fuq, għandi tama.” U b'dawn il-kelmiet infired minn Wenzu, li, wara li kien waqaf hemm iħares lejha sa kemm ma tilfux minn taħt għajnejha, ħa bil-għaġla għall-bieb, jagħti fil-waqt lejn il-lemin u x-xellug l-aħħar ħarsa ta' ħasra għal dak il-lok ta' niket. Kien hemm gegwiġija aqwa minn drabi oħra, ġiri ta' nies li jgħorru l-meħudin bil-pesta, ġarr ta' ħwejjeġ, tiswija tat-tined tal-għarejjex, tkaxkir ta' morda li kienu għoddhom fiequ lejn dawn u lejn il-logog biex jistkennu mid-dagħbien li kien fil-qrib.

DUN PAWL.

MDLXV

Xinhu jġri? Mitt qluġ fuq il-baħar
 Qiegħed nilmañ resqin lejn ix-xtajta!
 Minn kull xini tinstama' mitt għajta:
 Aħna nirbħu! Aħna nagħilbu 'l Maltin!
 U Dragut, il-ġellied li kien ftaħar
 Li sa jniżżel lil Malta għarkobbtejha,
 Dlonk intebañ kif hu qorob lejha
 Li ta' Malta huma nies qawwijin.

Xejn ma swielu li jagħżel u jlaqqa'
 L-iżjed nies li hu kellu b'saħħithom
 La m'għarafx li l Maltin għal ħilithom
 Lebda għajb huma jagħmlu lil ħadd!
 Bi ħsieb wieħed, magħquda, ilkoll f'daqqa;
 Aħwa lkoll, kollha wlied ta' dil-Gżira
 Huma ħalfu flimkien u b'qalb kbira
 Li maħqura din l-Omm ma tkun qatt!

Aqta' jiesek, Dragut, arga' lura!
 Hawn ma ssibx min sa jilqghek bis-sliema:
 Minn din l-art tista' gġarrab indiema
 Li qatt f'għomrok int bħalha ħassejt!
 Hawn it-telfa li jkollok hi żgura,
 U ta' xejn iċ-ċarċir ta' kull dmija;
 Kemm il-ġebel, is-swar u l-ħamrija
 Ta' din l-art jixhdu qawwa—għalfejn ġejt?

Izda t-Tork b'rasu iebsa u bla sabar
 Sabiex jaħkem dil-gżira sabiħa,
 Baqa' joqrob bil-fehma hekk sħiħa
 Illi jeqred ta' Kristu s-Salib!
 Imma naqas! Għax hawn sab il-qabar
 Li l-Maltin sa mill-ewwel ħaffrulu,
 Hawn sab forzi li l-forzi qerdulu,
 Hawn sab dak li xejn basar li jsib!

Il-Grammastru qalbieni ta lamar:
 Waqgħet sikta—il-kanuni biss tkellmu!
 Minn Sant'Anglu, mill-Forti Sant'Elmu
 F'eħħu n-nar għal fuq l-għadu miħħut!
 Dehru beraq, bħal ragħad, ħafna ġmamar;
 Nies qawwija, ta' qalb u ta' rieda
 Kollha nxeħħtu qaddisa fil-ġlieda,
 L-għan hu wieħed: jew tirbañ jew tmut!

It-tislita issa saret qalila :

Demm fil-baħar u x-xtut kollhom dmija;
Krib ta' mewt, fosthom l-għajta qawwija
Ta' min fidu baqagħlu stallett!

Inti tilmaħ jitqisu mill-ħila

U jitwieżnu mis-saħħa l-gwerriera.

"Ma naqgħux tan-Nofs Qamar ilsiera!"

Hi t-twissija tal-kbir La Vallette

Issa l-ġlieda bdiet sider ma' sider,

Issa xabla ma' xabla tiltaqa';

Min jindarab, min jirbaħ, min jaqa',

Hadd sogħbien illi l-mewt fuqu jġib!

Izda r-rebħa ma ddumx, ġa bdiet tidher:

(Tabilhaqq li l-Mulej waqaf magħhom!)

Il-Maltin il-Vittorja hija tagħhom!

In-Nofs Qamar meġħlub mis-Salib!

Harbu mħarbta u mistħija l-egħdewwa,

Qatt ma basru xi ssarraff dil-gżira:

Fqira l-art izda qalbha mhix fqira,

Tirbaħ dejjem fil-ġlieda tal-ħaqq!

Morru! U għidu lil sħabkom is-sewwa:

Dak li rajtu xandruh, Misilmin!

Għarrfu 'll-ġnus illi aħna l-Maltin

Aħna kbar, aħna kbar tabilhaqq!

Alla magħna għaliex żgħar u qalbiena!

Alla magħna għaliex aħna biss miegħu!

Alla magħna għaliex aħna biss tiegħu!

Alla magħna għax tamitna hija Fih!

HU fil-għawġ jitfa' ħarstu ta' ħniena

Fuq din l-art li, maħbuta mill-baħar,

Ma tegħriqx! Rasha tbaxxi u tiftaħar

Biss li żżomm għaliex hi temmen BIH!

ALBERT M. CASSOLA

INNIJET

(*biex ma jintilfux*)

Innu lil San Duminku ta' Guzman

Versi ta' N. Biancardi—Mużka tas-Surmast G. Casapinta

Venvenu Iirjieh! Is-Seklu Tnax kien qiegħed
jintilef fid-dagħbien taż-żmenijiet.

Fi tmiemu sew il-Knisja rat jitbiegħed
il-qawwa tat-twemmin, ġid is-smewwiet.

Izda kliem Kristu ma jonqosx. Il-Knisja Tiegħu
ma tintrebaħx. Il-qerq m'hux se jgarratha.

Ġo Kalaroga wassal qawwet driegħu
u fiha twieled min mill-ġdid waqqafha.

U hemm fi Spanja nħoloq
Duminku ta' Guzman:
Id-Dawl tal-Knisja; l-kobor
ta' l-Ordni Dumnikan.

Magħruf sa minn ġuf ommu
b'qaddis bin il-qdusija.
Xandari ta' kliem Kristu;
qerried ta' l-ereżija.

Innu lill-Bambina

B'tifkira tar-Rebħa ta' l-1565

Versi ta' N. Biancardi—Mużka tas-Surmast G. Casapinta

O Madonna—ġmiel il-ġonna,
xemx ta' Mejju li saħħant
lill-qalbiena—bl-akbar ħniena
meta ġbarthom taħt il-mant.

Hekk meġħjuna—lkoll annuna
ma' l-egħidewwa tas-Salib
tqabdu u rebħu—'d-dinja sebħu;
minn tat-Tork bieġħdu t-tigrib.

O Rebbieħa—b'fehma shiħa
għeżiež kbar missirijiet
lill-Bambina—l-Omm ħanina
aġħtu ħajr. Id-dinja nfdiet!

Il-Ghanja tar-Rebħa !

Innu-Marc' biex jilkanta mit-tfal fit-8 ta' Settembru.

Versi ta' N. Biancardi — Mużka tas-Surmast G. Casapinta

Dhul Settembru ! Ix-xemx feġġet !

Malta rat dawl u fielsien.

Dhul Settembru ! Malta għamlet

l-akbar rebħa ta' kull żmien.

Kburin nimxu fi triqatna;

immarċaw għal fuq is-swar.

Mill-imdawla msierah tagħna

ta' Settembru nagħtu l-ħbar.

Dhul Settembru ! B'lehen wieħed

nghannu lkoll l-għanja tar-Rebħ !

Malta tqabdet ! Malta rebħiet !

Fegġ fuq Malta żmien is-sebħ.

Insewwu l-Iżbalji tagħna

Ismijiet ix-Xirkiet tagħna.

KULHADD jaf kemm hi haġa minnha li, daqskemm ix-xadini jimitaw lill-bniedem, daqstant ieħor dan, fid-drawwiet li jsawwar, hafna drabi jimita, jixxadinja lil nies ta' pajjiżi oħra. Dil-ghada narawha bejn il-pajjiżi kbar, u mmissuha b'idejna meta hu pajjiż żgħir li jrid jit-qies ma' ieħor akbar minnu. Malta tinsab f'dan il-qasam taż-żring li jrid jintefaħ sa ma jitwessa' u jilħaq ħxunet il-baqra. Minn hawn ġej, jaħasra, li bejnietna tinħoloq il-firda, meta mhix il-mibegħda, u minn hawn ġejjin ukoll hafna drawwiet barranin li ftit jew xejn huma ta' ġieh għall-għażiża Artna.

Waħda minn dawn il-bixriet ta' għajb, skond il-fehma tiegħi u ta' eluf oħra, hi li bosta mix-xirkiet u għaqdiet imwaqqfin fi Gżiritna, iġibu isimhom b'isien ieħor.

Sa dan l-aħħar xi wħud kellhom f'rashom li l-vera kultura ta' Malta hi barranija. Dan forsi hasbuh u qaluh għax fi żmien ilu kienu jaħsbu hekk. Dan ma jistgħux itennuh b'wieħom minn quddiem il-lum wara li l-Malti

rafa rasu. Dan ma jistgħux itennuh meta jiftakru li l-veri ommijietna u misserijietna hliet bil-Malti ma kenux jafu.

Issa, li kieku l-isem b'islen barrani tax-xirkiet imwaqqfa f'Malta għall-Maltin, li hafna minnhom ma jafux hliet bil-Malti, kien jiftiehem, paċenzja!... iżda mhux talli bosta ma jaqbd u lanqas l-ewwel hjiel tiegħu, imma sabiex juru li ta-parsi qed jifhmu xi haġa, iħassruh u jkerrruh billi jagħtuh sura Maltija. Araw: "L'Opera della Buona Morte", sejhulha l-Opra tal-Boni Morti. Tridax tghiduli x'jifhem il-bidwi tagħna li jinkiteb f'din l-opra bil-kelmiet "Boni Morti". Ma kienx ikun aħjar li sa mill-bidu dil-għaqda ssemmiet: "Għaqda ta' Talb għal Mewta Tajba", jew ingħatalha isem ieħor li joqrob lejn l-iskop li għandha x-xirka. Ma nsem-mix ix-Xirkiet l-oħra kollha li għadhom iferfru b'isem barrani għax ma nispiċċa qatt. Dan l-eżempju għalih waħdu juri fiċ-ċar id-djufija, il-ħmerija u n-nuqqas ta' hsiel ta' min lil xirkiet Maltin f'Malta u għall-Maltin iġhammidhom b'isem mhux Malti.

X'jihtieg li jsir immela? Haġa waħda biss: "li nsewwu dan l-iżball". Dan nagħmluh billi mil-lum il quddiem ix-Xirkiet tagħna nzejnuhom b'isem Malti hekk kif jitwiellu u li dawk ix-xirkiet, li jaħasra għadhom jokorbu taħt it-toqol ta' isem barrani, ikunu mserrħa bil-bidla ta' isimhom f'isem Malti.

Issa hawn jihtieg li noqogħdu attenti: meta niġu biex, naqilbu isem barrani f'isem Malti, jihtieg li l-isem ikun tabilhaqq Malti u mhux nofs u nofs, għax inkella tinbet gaziba oħra. Inqisu għaldaqstant li ma nibzghux inqiegħdu l-kelma maltija haġja. Ma għandniex xi ngħidu, jekk il-kelma tkun mietet u m'hemmx aktar tama li terġa' tqum minn bejn l-imwiet, inħalluha f'qabarha, imma qabel ma ngergrulha ir-R.I.P. niżguraw rwieħna li hi tassew mejta u midfuna.

Nixtieq qabel nagħlaq inwissi li jekk min ikun sa jgħammed xi xirka Maltija ma tantx jinqala' għall-Malti aħjar li jiehu parir minn għand wieħed li l-Malti jafu sew, bħalma huma l-imseħbin fil-Għaqda tal-Kittieba tal-Malti. Jista' wkoll jikteb minufih lil din il-Għaqda nfisha, li hi miżmuma bħala l-Akkademja Maltija. B'hekk il-ftehim fostna jseħħ dejjem aktar u jkollna x-xorti li bħalma l-Ingilterra hi Ingliża u Franza Franċiża, Malta jirnexxilha wkoll issir tabilhaqq Maltija.

BROTHER AMEDY

AIR RAID

"Isma' s-sirena x'tgħajjat! reġa' beda' r-raid"
 "U le! dik il-palomba biex tgħid li spiċċa x-xogħol.
 Mn'issa m'għadniex ilsiera, sirna sinjuri lkoll.
 Ejja għal go l-għelieqi; mill-gmiel ma nibqgħux bgħid."

"Aħjar indabbru rasna. Dawn tagħhom. Hawn il-fioss."
 "Aghlaq għajnejk u aħseb. Dan naħal qalb il-ward.
 Aħseb li qegħdin f'Mejju it-tnejn mixħutin fl-art
 Ta' għar f'Had-Dingli nħarsu għall-baħar mill-rdoss."

"Resqin! ara xi dħaħen, fuqna qed jisparaw!"
 "Hallik! dina xi festa fir-raħal tagħna qrib,
 Illum kulhadd dahkani, illum kulhadd ħabib,
 Kull fejn għajnejna ndawru kullimkien ferħ naraw."

"Kif saffret! bomba. M'hi xejn bogħod minn haw'!"
 "Taħseb xejn f'dan. B'heffa żunżana ttajret
 Mill-ħlewwa ta' xi warda ħdejk hi thajret,
 Bħal ħbieb li wara firda 'l xulxin raw."

"Ġesù! laqtuni. Saħħa ħi! jien mitt!"
 "Tibżax ċkejuni! Mn'issa għalik is-serħ
 Beda ta' dejjem. Għalik issa l-ferħ.
 Ta' bwar il-Ġenna illi int writt."

E. AGIUS.

Nifirhu bil-qalb kollha lil Dun Frans Camilleri, li x-xahar li hareġ qaddes l-ewwel darba, u lis-Sur Karm Sant, B.A., li gie l-ewwel wieħed fil-kors tat-Teologija fl-Università. Dawn iż-żewġ ħbieb tagħna, Membri Akademiċi tal-Għaqda, nittamaw li jibqgħu għaddejnin 'il quddiem għall-gieħ tagħhom u l-gid tal-Maltí, li huma dejjem ħabbew u għożżew.

Aġent Direttur : ANT. CREMONA

Hlas 1/6 fis-sena. Ktieb wiehed -/6

**Dak li hu filas tar-rivista jinbaghat
lil Victor Apap, Villino Schembri, Rabat
jew lil K. Buttigieg, Empire Press,
Il-Belt. Mal-hlas tinghata l-irċevuta.**